

Eysturoyar Reingering ger tað hugnaligari hjá fiskimonnum:

Hava vaskað umborð á 90 skipum



Petur Gaardlykke, sum hevur Eysturoyar Reingering, avmyndaður á bryggjuni í Saltangará. - Tað er strævið, tá ið alt kemur í senn. Millum jól og nýggjárs vaskaðu vit umborð á sjei skipum, og tá høvdu vit 27 konufólk í arbeiði, sigur hann

Í fyrstuni bóðu skipini um vasking um jólini og fyri ólavsøku. Nú verður eisini biðið um vasking, meðan tey eru inni millum túrarnar. So, tað gongur rætta vegin. - Ein dagur er ov lítið umborð á

einum skipi, men tað er einki til hindurs fyri at vaska eitt skip bæði uppi og niðri í tveir dagar, sigur Petur Gaardlykke, sum hevur Eysturoyar Reingering

VASKING AV SKIPUM

Vilmund Jacobsen

Alt byrjaði millum jól og nýggjárs í 1999, tá ið Eysturoyar Reingering fekk til uppgávu at vaska um borð á trolarunum hjá P/F Snaraløki í Saltangará. Síðan visti P/F Beta áhuga fyri at fáa síni skip vaskað, og seinni fekk Eysturoyar Reingering til uppgávu at vaska fyra skip, sum lógu til umvælingar á skipasmiðjuni á Skála.

Soleiðis byrjaði tað, sum í dag er vorðin ein afturvendandi uppgáva hjá

teimum 4-5 konufólkunum, sum regluliga vaska um borð á skipum fyri Eysturoyar Reingering.

Fiskimenn positivir

- Tað gjørdi góðan mun, at vit finga skip at vaska, sum lógu til umvælingar á Skála. Hetta gjørdi, at stytri var millum skipini, og soleiðis gjørdist vaskiarbeiði meira støðugt. Seinni hava vit so gjørt eina avtalu við skipasmiðjuna um vasking av skipum, so vaskingin á Skála gongur í allar flestu førum um skipasmiðjuna, sigur Petur

Gaardlykke, sum er maðurin aftanfyrri skipavaskingina.

Hann visir á, at hetta byrjaði í smáum, og tað er heldur ikki so løgið, tí tað er torført at bróta gamlar "traditionir".

- Fiskimenn halda óivað, at tað er nóg gott sum er. Tað er bara fjant og fjas at vaska apeteringina so væl og gera so nógv burtur úr umborð. Hetta hevur nokk heldur ikki verið vanligt umborð á teimum smærru skipunum, t.d. ísfiskatrolarunum og línuskipunum.

Petur sigur, at tá ið skipini eru vaskað, eru menn

fegnir, og tey hava bara fingið positivar reaktiónir.

- So, lítli ivi man vera um, at fiskimenn trívast betur umborð á einum reinum skipi enn einum skitnum skipi, leggur hann afturat.

Alt verður vaskað

Sum tíðin er liðin, hevur Eysturoyar Reingering fingið fleiri og fleiri skip at vaska og at kalla øll, sum eru vaskað einaferð, venda sær aftur til Eysturoyar Reingering, tá ið tíðin liður. - Enn eru tó nøkur skip her um leiðir, sum vit



Tveir dagar er passalig tíð hjá 4-5 fólkom at høvuðsreingera ein ísfiskatrolara ella eitt línuskip, og tá fer tann fyrri dagurin mest til at rudda skipið. Her stákast Ása umborð á einum av teimum 90 skipunum, sum Eysturoyar Reingering hevur vaskað

ongantið hava vaskað, sigur Petur, sum kortini vónar, at eisini hesi reiðarir og manningar við tíðini fara at siggja fyrimunirnar við, at skipini eru rein.

Hann sigur, at tey leggja dent á at nøkta tørvin í Eysturoynni og veita eina so góða tænastu sum gjørligt. Men koma fyrispurningar úr øðrum økjum, taka tey sær av hesum eisini.

- Tað er passaligt at hava eini 4-5 vaskifólk umborð á einum ísfiskatrolara ella línubáti. Í fyrsta lagi vaska vit alla apeteringina væl og virðiliga. Vit vaska og reinsa koyggjuforhang, mottir, leyparar og teppir. Er eingin nytta í hesum, tí tað er gamalt, slitið og skitið, verður tað gamla skift út við nýtt. Vit taka eisini galluna alla, sum hon er. Vit vaska alt upp, skrubba grýtur og reinsa komfyrin bæði væl og virðiliga. Kømur og koyggjur fáa eisini sín umgang, og vit reinsa eisini kuplar og lampur og endavenda øllum, sum er skitið. Hetta leggja vit stóran dent á, tí vit vilja heldur gera arbeiði væl enn fara frá tí, meðan tað er hálvgjørt. Vit vaska eisini proviantrúmið og koyra útgingna vøru burtur.

eru tey ikki at kenna aftur.

Hann sigur, at lastarúmini hava tey einki gjørt við, tí hann heldur ikki, at hetta er konufólkaarbeiði.

- Tað er mangan torført at ganga í leytarunum, og tað er høgt. So, hetta tori eg ikki at útseta konufólk fyri, sigur Petur, sum tó ikki avvisir, at Eysturoyar Reingering við tíðini kanska fer inn á hetta øki eisini.

Spurdur, hvussu ofta eitt skip helst skal vaskast, sigur hann, at tað besta hevði ivaleyst verið, um tvær høvuðsreingerðir vóru um árið, tí tá hevði verið minni at farið um hvørja ferð. Men tað visir seg altíð, at tað verður longri ímillum enn so. Hann heldur annars, at skip skulu vaskast bæði uppi og niðri í minsta lagi einaferð um árið.

- Sum oftast vita fiskimenninir frammanundan, at vit koma umborð at vaska, tá ið skipið kemur í havn. Tí plaga teir at rudda nakað sjálvir og seta órudd, t.d. gomul klæði, fløskur og bløð, til okkum at beina burtur.

Petur sigur, at tveir dagar er passalig tíð hjá 4-5 fólkom at høvuðsreingera ein ísfiskatrolara ella eitt línuskip, og tá fer tann fyrri dagurin mest til at rudda skipið.

Maskinrúm og lastin

Petur sigur, at vanligt er ikki at vaska maskinrúmini, men er tað eitt ynski, gera tey tað eisini.

- Vit hava vaskað eini 5 maskinrúm, t.d. eftir motorumvælingar, og tá

Gongur rætta vegin

Umframt skipini, sum eru heimahoyrandi rundan um Skálafjørðin og í Eysturoy annars, hevur Eysturoyar Reingering eisini vaskað umborð á nøkrum út-

lendskum skipum, eitt nú grønlandskum, sum hava ligið til umvælingar á Skála.


- Eg vil siga, at broyttingin er rætta vegin; tað gongur soleiðis, sum vit vilja hava tað at ganga, so vaskiarbeiði umborð á skipunum gerst meira støðugt. Nú biðja teir um vasking, meðan teir landa; tað gjørdur teir ikki í fyrstuni.

Petur ásnannar tó, at tað framvegis eru deyð tíðarskeið, har einki er at gera, men tað er hansara dreymur, at tann tænasta, Eysturoyar Reingering veitir, verður so mikið eftirspurd og umtókt, at eisini tey deyðu tíðarskeiðini fækkast sum frá líður.

Hann væntar ikki, at vaskiarbeiði umborð á skipum verður samanhangi alt árið, men at reiðarir biðja um vasking við jøvnum millumbilum.

- Tað er strævið, tá ið alt kemur í senn. Millum jól og nýggjárs vaskaðu vit umborð á sjei skipum, og tá høvdu vit 27 konufólk í arbeiði. Tær fyra, sum vaska fast, vóru við, meðan flestu av hinum vóru skúlarnæmingar, sum vildu tjena sær nakrar krónur. Tað er ikki lætt at fáa fólk, sum annars hava fri millum høgtíðirnar, men hetta eydnaðist tó.

Petur Gaardlykke sigur at enda, at Eysturoyar Reingering higartil hevur vaskað eini 90 skip tilsamans.



TeleTænastan

Høgt tænastustøði • Lágir prísir

Allar fylgisveinatænastur á einum staði

Vel rættan ráðgeva tá tú skal gera íløgu í nýggja fylgisveinaútgerð

Voice, fax og e-mail – TeleTænastan veitir góða og tryggja tænastu á øllum fylgisveinaveitingum, og gevur tær bestu nýtsluprísir á marknaðinum. Vit eru hollir í ráðum og vegleiða tá umræður bestu útgerð til tín tørv.

Finn bestu loysnina saman við okkum.



Niðaragøta 40 · P.O. Box 249 · FO-110 Tórshavn
Tlf. 355000 · Fax 355009
Fartlf. 217501 · teleserve@teleserve.fo